

၆။ ယာဉ်ဖြင့်လှည့်လည်ရောင်းချဖို့ ဘယ်လို လုပ်ငန်းစဉ်တွေရှိပါသလဲ?

ယာဉ်ဖြင့်လှည့်လည် ရောင်းချလိုသူက ကော်မတီ၏ခွင့်ပြုချက်ရရှိဖို့ လျှောက်ထားရမှာ ဖြစ်ပါတယ်။ လျှောက်ထားတဲ့နေရာမှာ ကုမ္ပဏီ/အသင်းအဖွဲ့တစ်ခုခု/ပင်ရင်းဌာနတစ်ခုခုရဲ့ ရောင်းကုန်ကိုဖြစ်ဖြစ်၊ ထုတ်ကုန်ပစ္စည်းကိုဖြစ်ဖြစ် ယာဉ်ဖြင့်လှည့်လည်ရောင်းချလိုပါက လုပ်ငန်းပိုင်ရှင်/ကိုယ်စားလှယ်က ကော်မတီသို့ အောက်တွင် ဖော်ပြထားတဲ့ အချက်အလက်တွေကို တင်ပြလျှောက်ထားရမှာဖြစ်ပါတယ်။

(၁) ပင်ရင်းလုပ်ငန်းတည်နေရာ

(၂) ရောင်းချလိုတဲ့ ကုန်ပစ္စည်းအမျိုးအစား၊ အသုံးပြုမယ့်ယာဉ်အမျိုးအစား အရေအတွက်နဲ့ ယာဉ်တစ်စီးချင်းစီကို မောင်းနှင်မယ့်သူ/တွန်းမောင်းမယ့်သူစာရင်း

(၃) လှည့်လည် ရောင်းချမယ့်ရပ်ကွက်၊ ကျေးရွာနဲ့ လမ်းကြောင်း

(၄) အသံချဲ့စက်အသုံးပြုရင် သက်ဆိုင်ရာဌာနအဖွဲ့အစည်းရဲ့ ခွင့်ပြုချက်

(၅) လုပ်ငန်းပိုင်ရှင်၊ မောင်းနှင်သူနဲ့ ဝန်ထမ်းတစ်ဦးချင်းစီရဲ့ နိုင်ငံသားစိစစ်ရေးလက်မှတ်(မိတ္တူ)၊

သက်ဆိုင်ရာ ရပ်ကွက်/ကျေးရွာအုပ်စုအုပ်ချုပ်ရေးမှူးရဲ့ ထောက်ခံချက်၊ သက်ဆိုင်ရာရဲစခန်းရဲ့

ပြစ်မှုကင်းရှင်းကြောင်း ထောက်ခံချက်

ပုဂ္ဂိုလ်တစ်ဦးတည်းက ယာဉ်ဖြင့်လှည့်လည် ရောင်းချဖို့ လျှောက်ထားပါကလည်း ကော်မတီသို့ အထက်မှာ ဖော်ပြထားတဲ့အတိုင်း လျှောက်ထားရမှာ ဖြစ်ပါတယ်။ ((၁)ရောင်းချလိုတဲ့ ကုန်ပစ္စည်းအမျိုးအစား၊ အသုံးပြုမယ့် ယာဉ်အမျိုးအစား၊ (၂)လှည့်လည် ရောင်းချမယ့်ရပ်ကွက်၊ ကျေးရွာနဲ့ လမ်းကြောင်း၊ (၄) အသံချဲ့စက် အသုံးပြုရင် သက်ဆိုင်ရာဌာနအဖွဲ့အစည်းရဲ့ ခွင့်ပြုချက် (၅)လျှောက်ထားသူရဲ့ နိုင်ငံသားစိစစ်ရေးလက်မှတ်(မိတ္တူ)၊ သက်ဆိုင်ရာ ရပ်ကွက်/ကျေးရွာအုပ်စုအုပ်ချုပ်ရေးမှူးရဲ့ ထောက်ခံချက်၊ သက်ဆိုင်ရာရဲစခန်းရဲ့ ပြစ်မှုကင်းရှင်းကြောင်း ထောက်ခံချက်)

ကော်မတီက ယာဉ်ဖြင့်လှည့်လည်ရောင်းချဖို့ တင်ပြလာမှုအပေါ် စစ်ဆေးဖို့ ဈေးနှင့်သားသတ်ဌာနစိတ် တာဝန်ခံဝန်ထမ်းကိုပဲဖြစ်ဖြစ်၊ သင့်တော်တဲ့ ဝန်ထမ်းတစ်ဦးဦးကိုပဲဖြစ်ဖြစ် တာဝန်ပေးအပ်ရမှာဖြစ်ပါတယ်။ စစ်ဆေးတွေ့ရှိချက်အရ ယာဉ်ဖြင့်လှည့်လည်ရောင်းချခွင့်ပြုတာ၊ ငြင်းပယ်တာတွေ ဆောင်ရွက်နိုင်ပါတယ်။ ရောင်းချခွင့်ပြုလျှင် ကော်မတီက ယာဉ်ဖြင့်လှည့်လည်ရောင်းချခွင့်ရှိသူကို မှတ်ပုံတင်စာရင်းရေးသွင်းကာ မှတ်ပုံတင်ခပေးသွင်းစေပြီး ရောင်းချခွင့်ပြုရမှာဖြစ်ပါတယ်။ မှတ်ပုံတင်ခပေးသွင်းရာမှာ ငွေပေးသွင်းဖို့ ငွေသွင်းဖြတ်ပိုင်းကို ကော်မတီထံက ထုတ်ယူပြီး မြန်မာ့စီးပွားရေးဘဏ်မှာသာ ပေးသွင်းရမှာ ဖြစ်ပါတယ်။ ယာဉ်နဲ့ လှည့်လည်ရောင်းချသူက ကော်မတီပိုင်ဈေး၊ ပုဂ္ဂလိကပိုင်ဈေး ဥပစာပိုင်နက်အတွင်း ဝင်ရောက်ရပ်နားတာ၊ ရောင်းချတာပြုလုပ်ရင် ဈေးတွေရဲ့ ဈေးကောက်နှုန်းထားအတိုင်းပေးဆောင်ရမှာ ဖြစ်ပါတယ်။